

# IL-MALTI

## QARI

LI TOHROG

*IL-GHAQDA TAL-KITTIEBA TAL-MALTI*

KULL TLIET XHUR

### KITBA U KITTIEBA F'DAN IL-GHADD

|  |         |
|--|---------|
| EDITORJAL — Qari u Kitba bil-Malti fl-Istorja<br>tat-Tagħlim f'Malta ... ..      | façc. 3 |
| PATRI ALFRED M. PREVI, O.P. — <i>Quddiem</i><br><i>Xbieha tal-Madonna</i> ... .. | ,, 9    |
| FRA GORĠ AQUILINA, O.F.M. — Patri Liborja Caruana, O.F.M.                        | ,, 9    |
| PATRI DIJONISJU MINTOFF, O.F.M. — Indri ... ..                                   | ,, 12   |
| JOHN BEZZINA — Folklore tar-Randan f'Għawdex ... ..                              | ,, 15   |
| EDITUR — Kronaka tal-Ghaqda ... ..   | ,, 20   |
| PATRI VALENT V. BARBARA, O.P. — <i>Qrib il-Port</i> ... ..                       | ,, 21   |
| JOE VELLA BONDIN — F'wieħet il-Ward ... ..                                       | ,, 22   |
| MONS. ANTON GAUCI — <i>Ulied ir-Raba' t'Għawdex</i> ... ..                       | ,, 25   |
| A.Z. — FREDDIE BUHAGIAR ... ..   | ,, 26   |
| RECENSJONIJET ... ..   | ,, 28   |

**DIRETTUR: Prof. Guzè Galea, M.B.E., M.D., D.P.H., F.R.S.H.,**  
29, Sur Santa Barbara, Valletta.

**ASSISTENT DIRETTUR: A. Cremona, D.Lit.,**  
53, Triq Wara Sant'Ubaldeska, Pau'a.

---

**Hlas 4s. fis-sena. Ktleb wiehed 1s.**  
**Il-hlas tar-Rivista jinbagħat lil:**  
**Victor Apap, 22, Triq It-Torri,**  
**Tas-Silema.**

# IL-MALTI

## QARI

LI TOBROG

*IL-GHAQDA TAL-KITTIEBA TAL-MALTI*

KULL TLIET XHUR

IT-TMIENJA U TLETIN SENA

1962

---

STAMPERIJA TAD-DAR TA' SAN GUZEPP,  
HAMRUN

## Qari u Kitba Bil-Malti Fl-Istorja tat-Tagħlim F'Malta

**K** IEN VASSALLI, kif kien fisser f'għeluq il-Prefazzjoni tad-Dizzjunarju tiegħu, li sa mill-1796, kien wera l-ħtieġa li jitwaqqfu skejjel pubbliċi fejn it-tfal jibdew, l-ewwelnett, jitgħallmu jaqraw u jiktbu bil-Lsien Malti, li hu kien sejjahlu Lsien Nazzjonali, b'ix bih jinqdew għall-bżonnijiet tagħhom, imbagħad maż-żmien iserwihom bħala mezz b'ix jitgħallmu ilsna oħra. Il-pjan tiegħu kien li f'Malta u Għawdex, fl-ibliet u rħula, ikun hawn mas-sbatax j'ew tmintax-il skola, bi spiża ta' madwar 3,500 skut fis-sena. Vassalli stess, ftit wara li kien ġie minn Ruma fejn kien mar jissokta l-istudju tiegħu, u laħaq stampa grammatika Maltija bil-Latin, kien talab lill-Gran Mastru fl-1795, b'ix jiftah skola pubblika tal-Malti bl-iskop li din tkun ta' għajruna b'ix it-tfal ikomplu jitgħallmu ilsna oħra barranin.

Dawk kienu, iżda, żminijiet imwiegħra minħabba t-taqiib fl-istat pulitku tal-pajjiż, u, għalhekk, il-ħsieb ta' Vassalli ma satax jidwettaq. Fiż-żmien qasur tal-ħakma Franciża f'Malta t-tagħlim safa' fix-xejn. Ma kienx ħlief wara xi 25 sena, fi żmien il-Gvern Inġliż, li bdew jidhru xi kotba bil-Malti b'ix fuqhom it-tfal jitharrġu fil-qari u fil-kitba bil-Malti.

Fost dawn il-kotba ta' min isemmi: Chtieb-il-Kari yaw) Daħla 'al Ilsien Malti (1824); Trattat fuk l'Obligħi tal-Bniedem tal-Patri F. Soave (maqlub bil-Malti) (1826). Dawn iż-żewġ kotba aktarx kienu ħarġuhom Francis Vella u Giuseppe Montebello Pulis. Il-ktieb ta' l-aħħar kien għall-użu tal-Kulleġġ ta' Għawdex. Il-kitba tagħhom timxi fuq l-ortografija Taljana, b'xi ittri Għarbin għall-Għ u l-h. Barra minn dawn il-kotba, qabeġ kellna it-Tagħlim Nisrani (1752), li tista' tgħid kienet l-ewwel Dutturina Nisranija maqluba mit-Taljan mill-Qassis Dun Franġisk Uzzino b'ordni ta' l-Isqof Fr. Paolo Alpheran; u l-Vanġelu ta' San Gwann maqlub bil-Malti minn G.M. Canolo (1822).

Vassalli, wara t-Trattat ta' Parigi, reġa' lejn Malta (1820) u b'rihet l-għajruna ta' J. Hookham Frere, seta' jissokta jhad-

dem il-pinna tiegħu għall-istudju tal-kitba Maltija; għalhekk insibu li fl-1825 gie maħtur surmast tal-Malti ta' skola fl-Università ta' Malta, u, milli jidher, il-Grammatika Maltija bit-Taljan stampata fl-1827, mhix hliet il-gabra ta' lezzjonijiet li kien jagħti lill-istudenti f'din il-klassi.

Barra minn din l-iskola tal-Malti fl-Università jidher li madwar l-1830, ċertu Reverendu Keelings kien fetax skola l-Belt, fejn għal xi żmien kien ikun hemm ma' l-120 tifel bejn subien u bniet jitgħallmu l-qari u l-kitba Maltija, l-aritmetika u l-Ingliš.

L hawn u 'l hinn dik il-ħabta kien hemm ukoll xi skejjel zghar meghjunin b'xi kontribuzzjonijiet b'ix fihom it-tfal jitgħallmu jaqraw u jiktbu bil-Malti. Madwar l-1831-32 deheru xi kotba bil-Malti miktubin bl-ortografija ta' Vassalli fil-Grammatika Maltija tiegħu bit-Taljan (1827). Fost dawn il-kotba ta' min isemmi: Ktyb-yl-Qari 'at-Tfal (1831); Storja tas-Sultan Ciru mir-Rollin (1831); maqlub bil-Malti minn Vassalli, stampat wara mewtu, minn fuq manuskritt: Ktyb yl Qari fuq Bosta Hwejjeg, maħtura myn kotba Kattolici (1832). Ftit snin wara, Francis Vella hareg il-Grammatika tiegħu, Maltese Grammar in English (1836) fejn l-alfabet huwa b'ittri Latini b'xi dijakritici fuq xi ittri palatali, aspirati u gutturali, bħalma nsibu fl-Abbecedario Tiegħu (1838).

Kien madwar das-snin meta bdew jinfethu xi skejjel għat-tagħlim tat-tfal tal-poplu. Sal-1836-37 ma kienx hawn hliet tliet skejjel, waħda l-Belt Valletta, imsejha Skola Normali, oħra l-Isola u l-oħra Għawdex, u l-ispiża tagħhom mahruġa mill-Gvern ma kenix twassal hliet is-somma ta' dwar l-£400 b'kollox. Wara żdiedu xi skejjel oħra, il-Furjana u fl-irhula, u dawn ħadu l-isem ta' Skejjel Elementarji tal-Gvern u Skejjel Sekondarji. Fost l-ewwel skejjel, fosthom ukoll privati, kien hemm l-Iskola (Casa d'Industria-Istitut tal-Bniet), fejn il-lum hemm id-Depot tal-Pulizija, il-Furjana. L-Imdina, skond rapport tal-Kummissjoni miqgħuta mill-Ingilterra dwar l-Amministrazzjoni tal-Gżejjer ta' Malta (1836), kien hemm skola meghjuna mill-Gvern b'60 skut fis-sena u 40 skut fis-sena mill-Katidral b'10 itfal, u ż-Zejtun oħra privata b'xi 45 subien u 30 bniet b'surmast u majjistra b'paga ta' 5 skuti. Is-subien jitgħallmu jaqraw u jiktbu, l-aritmetika u d-Dutrina Nisranija, u l-bniet jitgħallmu jaqraw, ir-rakkmu u l-ħjata.

Fl-1838 il-Gvern ħaseb b'ix idakħal it-tagħlim tal-qari u kitba bil-Malti bħala mezz għat-tagħlim ta' l-Ingliš u Taljan u

fl-1839 *ħareġ ktieb tal-Qari bil-Malti u bl-Ingliż* (English and Maltese Reading Book) *għall-Iskejjel Primarji, imma billi fih kien hemm xi ittri b'karattru Għarbi u kliem, flok bil-Malti, bl-Għarbi, dan il-ktieb, wara żmien, kellu jitneħħa minn idejn it-tfal u b'hekk il-Malti, bħala mezz ta' taġħlim, tneħħa wkoll. Xi sena wara Abbé Dr. Salvatore Cumbo (Piano di Pubblica Istruzione, 1839) u G.P. Badger (A Letter on the Eligibility of the Maltese Dialect as a Written Medium of Instruction, etc., 1841) kienu ssuġġerrew ittri oħra flok l-ittri b'karattru Għarbi.*

*Bejn l-1840 u l-1860 insibu li għall-qari u taġħlim tal-Malti nholqu xi sistemi differenti ta' alfabetiġiet u kitba bil-Malti li għal xi żmien flok ma wettew it-triq fixxlu mhux ftit b'ix tit-wettaq darba għal dejjem kitba uniformi bil-Malti. Fl-1843 twaqqfet l-Accademia Filologica Maltese illi l-Alfabet taġħha, kif ukoll il-bini tal-kliem mezza aktarx fuq dak tat-Taljan, ħlief fejn xi kliem jidhru l-gutturali, f'kelma waħda, sistema ta' ortografija Taljana. Billi t-Taljan dik il-ħabta kien l-ilsien l-iktar imgħallew fl-iskejjel tal-Gvern, il-ħsieb ta' dan is-sistema maħluq mill-Accademia Filologica Maltese kien dak li jnsab u jiġi użat alfabet li bih l-istudenti jkunu jistgħu jkollhom inqas xkiel b'ix jitgħallmu l-qari u kitba Taljana. Dan is-sistema baqa' jidher fl-Malti tal-kotba ta' l-iskejjel sa l-1882, għalkemm, barra dan is-sistema, bdew jidhru 'l hawn u 'l hinn xi kotba bil-Malti miktubin b'sistemi oħra.*

*Is-Society for Promoting Christian Knowledge li twaqqfet f'Malta dwar l-1845, bil-ħsieb li xxerred il-prinċipji reliġjużi taġħha fost il-Maltin, ħarġet il-ktieb tat-Talb Għalenija (Book of Common Prayers) u t-Testment il-Ġdid (1847). Dan ta' l-aħħar hi edizzjoni riveduta ta' l-Erba' Evangelji ta' Vassalli b'żieda ta' l-Ittri ta' l-Appostli u l-Apokalissi. Fiha tbiddlet l-ortografija ta' Vassalli b'xi ittri li jaqblu ma' dawk ta' l-alfabet Ingliż, bħal ittri j (flok il-ġ), y (flok il-j) u sh (flok l-x). Din l-ortografija deħret ukoll f'xi kotba tal-qari, fosthom Il-Haya u il Venturi ta' Robinson Crusoe ta' York (1846).*

*Għall-ħabta ta' dan iż-żmien il-Kanonku Dr. Fortunato Panzavecchia, li kien Direttur ta' l-Iskejjel Primarji, ħareġ il-Grammatica della Lingua Maltese (1840) b'xi ittri differenti minn dawk tal-alfabet tal-Accademia Filologica Maltese u b'sistema grammatikali mibni fuq il-morfologija semitika u kriteri tal-Lsien Taljan (1845). Fuq l-istess ortografija ta' din il-*

grammatika hareġ xi kotba żgħar fuq il-Bibbja, Il-Hajja ta' Gesù Kristu fil-Qosor u Storja ta' Malta Qasira, bit-Taljan u bil-Malti.

Mis-sena 1900 'il quddiem bdew jidhru kotba ta' proża u poeżija bil-Malti mill-aħjar kittieba tal-Malti, fosthom minn Annibale Preca, Gio-Antonio Vassallo, Achille Ferris, Rev. Ludovico Mifsud Tommasi, Richard Taylor u Dwardu Cachia, u, wara xi żmien, Gużè Muscat Azzopardi, u xi oħrajn. Fost il-kotba ta' proża u poeżija li kienu ħargu dil-ħabta għall-iskejjel, ta' min isemmi: L-Inni Mqaddsa, eċċ., ta' Ludovico Mifsud Tommasi (1883); Hrejjef, ovvero Saggio di Favole Morali, li huma gabra ta' poeżiji mill-pinna ta' Annibale Preca u ta' Gio-Antonio Vassallo; barra minn dawn, ta' Vassallo għandna: Il-Hajja ta' San Pawl, (1858); Storja ta' Malta għall-Poplu (1862); u Gesù Kristu fid-Dinja. Poeżiji oħra bil-Malti fi żmien ir-Rev. P. Pullicino, Direttur tal-Iskejjel Primarji, kienu dehru l-ewwel darba fl-1852, imbagħad targa' fl-1864, taht l-isem ta' Poesie Maltesi ad uso delle Scuole Primarie b'ortografija tal-Accademia Filologica Maltese.

Fl-1882 nibtet ix-Xirka Xemìa, li l-ħsieb tagħha, fost l-aħjar kittieba bil-Malti ta' dak iż-żmien, kien li l-ortografija Maltija, skond l-organizmu morfologiku tal-Lsien Malti, tkun mabnija fuq prinċipji ta' Alfabet Fonetiku. Din kellha l-organu tagħha "Is-Sebħ"; ftit u xejn inkitbu kotba ta' proża jew poeżija b'dan l-alfabet, hliet dawh li ħargu għat-tfal ta' l-iskola wara li s-sistema ta' din ix-Xirka daħal fl-iskejjel tal-Gvern (1883—1885) fi żmien Savona, id-Direttur ta' l-Edukazzjoni. Fuq Rapport ta' Kumitat (1888) mahtur b'ix jistharreġ fuq it-tfakkil tal-ortografija Maltija b'Alfabet Fonetiku tax-Xirka, Xemìa fil-qari u kitba tal-Ilsna, Taljan u Ingliz, inqata' li dan is-sistema ta' kitba ma jtkomplix, u floku fl-iskejjel tal-Gvern, jerga' jidhol l-alfabet hekk imsejjaħ Taljan-Malti tal-Accademia Filologica Maltese, bħalma kien qabel l-1882. Il-pretest tat-tneħħija ta' dan is-sistema kien aktarx politiku milli didattiku, għax bħalma stqarr Preca, fl-osservazzjonijiet li kien għamel fir-rapport tiegħu fl-inkjesta li saret fuq hekk, alfabet wiehed għat-Taljan u għall-Malti mhix haġa li tista' tkun. Mill-banda l-oħra hija haġa ċara illi għalkemm l-alfabetijiet Ewropej kollha, huma msawrin b'ittri Romani, xi ittri ma jaq-blux ma' xulxin fil-pronunzja, u jekk it-tagħlim tal-Malti b'Alfabet Fonetiku sata' jfixkel it-tagħlim tat-Taljan, daqshekk

iehor l-alfabet Taljan sata' jfikkell fit-tagħlim ta' l-Ingliż, fejn xi ittri ma jaqblux ma' dawk tat-Taljan.

Fl-1893 fost il-kittieba tal-Malti nholoq Kumitat ieħor bil-hsieb li joqqom l-ortografija Maltija fuq regoli iżjed shaħ tal-fonetika u morfologija Maltija fuq l-istess Alfabet tal-Accademia Filologica Maltese; imma għal xi raguni jew oħra l-hsieb safa' fix-xejn. Wieħed mill-membri ta' din ix-Xirka l-gdida, imħajjar jissokta x-xogħol li kien inbeda mill-Kumitat, ħadem u ġabar dawk ir-reguli li kienu bdew jinbnew għas-sistema ġdid ta' kitba Maltija b'ix fuqha jinxu l-aħjar kittieba tal-Malti. Dan kien l-istess Segretarju tax-Xirka l-gdida, is-Sur Gann Vassallo, li wara żmien ħareġ il-Muftieħ tal-Chitba Maltija, ktieb li wara deher f'edizzjoni ġdida bit-Taljan u f'serji ta' artikoli bil-Ingliż fit-Teacher. Fuq l-ortografija tal-Muftieħ tal-Chitba Maltija nkitbu l-kotba tal-Qari li kienu ħargu għall-Iskejjel mill-1901 'l quddiem, fosthom ta' min isemmi Tagħlim fuq id-Dinja ta' T. Zammit, L-Imblocc il-Cbir ta' Malta meħud minn l-Istorja ta' Filippu II ta' W. H. Prescott, u Florat, rumanz miġjub mill-Franciż ta' Kermainguy u L-Irsir tax-Xwieni ta' Ganni Vassallo.

Fuq dan is-sistema mexxa wkoll Dr. E. Magro fid-dizzjunarju tiegħu mill-Ingliż għall-Malti stampat mill-A sal-L u kotba oħra. Barra mir-reqqa ta' xi prinċipji grammatikali f'dan is-sistema ta' kitba hemm imdaħħlin l-ittri w u j bħala konsonanti dgħajfa li fl-alfabet tal-Accademia Filologica Maltese kienu jidhru bil-vokali u u i. Xi kittieba, fix-xogħlijiet tagħhom u f'xi ġurnali jew rivisti, fosthom G. Muscat Azzopardi u Levanzin, flok il-w għażlu li jingdew bil-ittra u bin-nofs qamar fuqha.

Billi fost il-kittieba tal-Malti kien baqa' t-taħwid dwar l-ortografija, min jkteb b'mod u min jkteb b'ieħor, u kulma jgħaddi ż-żmien il-pubblikazzjonijiet bil-Malti baqgħu jżiedu, wara sejha fl-istampa sabieħ jiltaqgħu l-aħjar kittieba fosthom ġurnalisti, u sabieħ jiffissaw sistema ta' ortografija waħda, inholqot il-Għaqda tal-Kittieba tal-Malti. Fl-1921, inħatret Kummissjoni li wara studju ta' reqqa ħarġet rapport fejn jidher illi l-Għaqda ħaddnet il-prinċipji fonetiċi u morfologiċi ta' "Il-Muftieħ tal-Chitba Maltija", iżda daħħlet xi rqaqat u żidiet grammatikali iżjed xjentifiċi tal-ilsna semitiċi, b'tibdil ta' xi ittri fl-alfabet li bihom b'mod l-iżjed Prattiku sawret alfabet fonetiku. F'dan l-alfabet l-ittri ċ, ġ, u g (ga) jidhru dejjem għal hoss wieħed, hi x'inhi l-vokali jew konsonanti li tiġi warajhom;

filwaqt li l-gutturali k dahlet flok l-ittri c u ch tal-Accademia Filologica Maltese u l-q bil-ħoss ta' qof, flok il-k ta' l-alfabet ta' qabel.

Minn mindu nholqot sal-lum din l-Għaqda, bl-organu tagħha, "Il-Malti", żmien sabiħ ta' madwar 38 sena, li l-ebda Soċjetà jew Xirka oħra letterarja ma laħqitu, aħna naraw li l-kitba Maltija ta' proża u poeżija tagħleb fil-wisa' dak ix-xogħol u prodott ta' ħidma fil-letteratura Maltija ta' mitt sena ilu u fuqhom.

F'dan iż-żmien ta' ħajja tagħha mindu twieldet sal-lum, aħna rajna illi bl-emendi li kienu saru fl-Ittri Patenti dwar il-Kostituzzjoni ta' Malta tas-snin 1921 u 1934, il-Malti daħal bhala l-lsien uffiċjali, sew fil-Qrati, fl-attijiet notarili, fl-amministrazzjoni dipartimentali tal-Gvern kif ukoll fl-iskejjel, u, fl-aħħarnett fl-Università. Mill-1934, barra minn żewġ grammatiki għat-tagħlim tal-Malti fl-Iskejjel Primarji u Liceali, grammatika tal-Malti bl-Ingliš għall-istudenti universitarji, ħarġu kotba ta' antoloġiji ta' proża u poeżija bil-Malti, kotba tal-qari, rumanzi, gabra ta' novelli, traduzzjoni monumentali tal-Bibbja kollha, studji kritiċi, essays, kotba fuq it-taħriġ tal-kitba Maltija, fuq l-istruttura u l-għamla ta' l-lsien Malti u l-lingwistika, fejn il-Malti hu miktub bis-sistema tal-Għaqda. Is-sistema tal-Għaqda wara żmien ixxerred b'mod fost il-gjurnalisti, ir-rumanzieri, il-poeti żgħażaġh u xjuħ, illi l-kitba tiegħu saret ukoll il-kitba ta' kull gjurnal, politiku, reliġjuż, kummerċjali jew soċjali, kif ukoll ta' kull rivista.

Għalhekk inqisu li nibqgħu nwettqu s-sisien tat-tagħlim tal-Malti bix-xogħlijiet letterarji tagħna li l-lum qegħdin dejjem jżiedu u jimlew il-libreriji Pubbliċi tagħna u dawk ta' l-iskejjel u ta' l-Università, imma fuq kollox inqisu li nżommu sħaħ il-prinċipji li fuqhom aħna bnejna għas-seħħ is-sistema ta' kitba tal-Għaqda, li nistgħu nqisuhom fl-istorja ta' l-lsien Malti bhala s-sisien tal-ħajja tiegħu.

*Almon*

## QUDDIEM XBIEHA TAL-MADONNA

*Ta' P. ALFRED M. PREVI, O.P.*

Kemm inhoss tfur il-hena gewwa qalbi  
Meta f'riglejk nintafa' f'din is-sikta,  
Għaliex hawn biss inhoss jinstama' talbi,  
Hawn biss issib is-serh dir-ruh innikkta.

U f'dan id-dawl inemnem ckejken, nilmah  
Id-dmugh ileqq fi h'ub għajnejk żgēgija,  
U maċ-ċaqliq kull tant tad-dawl, bħal minfah  
Lil sidrek tiela' u niezel fit-tbatija.

Għax taf Madonna id-degħbien li jbiegħed  
Lil qalbek minn dir-ruh tad-dnub isira,  
Dir-ruh fil-ħażen mgharrqa, li titriegħed,  
Imneżżgħa minn kull għieh, marida, fqira.

U nhossok tghidli int u thares lejja:  
Minn dnubek indem, miftuhin idejja.

## PATRI LIBORJU CARUANA, O.F.M.

*Ta' FRA GORĠ AQUILINA, O.F.M.*

**N**ISTGħU ngħidu bla tlaqliq li s-sekli sbatax u tmintax kienu għall-Patrijiet Minuri Maltin sekli ta' progress u ta' attività shiha, li matulhom nisgu l-isbaħ kuruna ta' għieh madwar ras il-Provinċja Minoritika Maltija.

Post il-Patrijiet li għamlu unur insibu lil Patri Liborju Caruana O.F.M. minn Hal Qormi.

Fwieled fl-1663. Ta' sbatax-il sena daħal Patri u beda n-Novizzjat f'Sirakuża, fejn għamel ukoll l-istudji u ipprofessa r-Regula.

Fit-12 ta' Ġunju 1683 gie ordnat Suddjaknu u sena wara mahtur Saċerdot fil-Katidral ta' Sirakuża minn idejn l-Isqof Mons. Franġisk Fortezza.

Patri Liborju mill-ewwel deher li hu buiedem ħabrieki u għaqli, tant li fl-ewwel snin tas-Saċerdozju tiegħu kien diġà dar il-pulpti l-aktar importanti ta' Sqallija u ta' Malta.

Fis-sena 1692 kien mahtur Gwardjan tal-Kunvent ta' Santa Marija ta' Gesù tar-Rabat, fejn dam sena biss. F'din si-sena tal-Gwardjanat tieghu dan il-Patri habrieki wettaq xogħol kbir. Fi žmien u l-Gżejjer tagħna flimkien ma' Sqallija sofrew il-flaġell kbir tat-terremot. Il-Kunvent tar-Rabat hass bis-shih, bħalma hassew il-Katidral u bosta postijiet ohra fil-Gżira. Hawn naraw lil Patri Liborju jirfed il-kunvent bit-travi, li n-nefqa tagħhom waslet 100 skud: sakemm ftit wara sewwieh sewwa u ziedlu kuritur iehor li n-nefqa tieghu qamet 572 skud, 12-il tari u 29 habba, kif jidher mill-kontijiet li jinsabu fl-arkivju tal-Provincja.

Il-hila u l-hegga ta' Patri Liborju ma kinux zghar, tant li nistghu ngħidu li għadda ghomru Superjur. Insibuh, għaldaqstant, Gwardjan tal-Kunvent ta' Santa Marija ta' Gesù tal-Belt għal darbtejn wara xulxin; 1709-1711 u 1711-1712. Kien ukoll Kummissarju tal-Qabar ta' Kristu f'Malta mill-1699-1716 u għal darbtejn Kustodju tal-Provincja.

Kien nhar Sant'Antnin, it-13 ta' Gunju 1705, meta fil-Kapitlu Provincjali li kien sar fil-Kunvent ta' Calatagirone, taht il-presidenza ta' Patri Frangisk ta' Chiusa, li Patri Liborju gie mahtur b'voti unanmi Provincjal ta' Sqallija u ta' Malta. Dam f'din il-kariga sa Gunju ta' l-1708.

F'dan l-officju l-Patri tagħna mexa bi prudenza u b'karità tal-għageb. Kien bniedem li tabilhaqq kien jisthoqqlu kariga hekk għolja. Kien maħbub minn kulhadd, tant, li nhar 1-10 ta' Lulju 1714 fil-Kapitlu Provincjali li ltaqa' fl-istess kunvent ta' Calatagirone, taht il-presidenza ta' P. Gużep Grolmu Castaldo, Patri Liborju għat-tieni darba reġa' gie mahtur Provincjal u dam sas-sena 1717. Ta' min isemmi li l-Patri tagħna spicća minn Provincjal ftit qabel ma' għalaq iż-żmien, minhabba li kien marid hafna.

Imma għalkemm marid, ma damx wisq mingħajr kariga għolja li tixraqlu ta' bniedem qaddis u habrieki li kien. Għalhekk insibu li l-Viçi-Kummissarju Generali ta' l-Ordni, P. Lorenz Cozza (li wara lahaq General u Kardinal) bilkemm sena wara għażlu bħala Vizitatur Generali tal-Provincja ta' Kosenza fil-Kalabrja. Izda ma kellux ix-xorti li jwettaq il-hidma tieghu f'dan il-qasam li l-Ubbidjenza lestietlu; għaliex meta gie Malta, wara li kien dar is-Santwarji ewlenin ta' l-Italja, fil-hin sewwa li kien niezle minn fuq ix-xini tah attakk qawwi apopletiku u ttiehed fil-Kunvent tal-Belt. Hawn wara li rċieva s-Sagramenti

ghadda ghad-dinja l-ohra biex jiehu l-hlas li kien tabilaqq jix-raqlu, fis-16 ta' Dicembru 1718 meta kellu biss 58 sena.

Minbarra x-xoghlijiet ta' bini li tant thabat ghalihom, baqghu monument il-35 ittra ċirkulari li hareġ għall-Patrijiet fid-darbtejn li kien Provincjal. Ittri mimlijin tagħlim qaddis li bih kien mixgħul Patri Liborju.

Fil-Kunvent ta' Santa Marija ta' Gesù tal-Belt, fil-Mużew-Biblijoteka jinsab ir-ritratt tiegħu, li dari kellu tahtu skrizzjoni li kienet tgħid hekk :

Fr. Liborius Caruana a. Melita ex Casal Curmi  
 Ord.Min.Obs.Concionator Lector Theologus  
 Qui Religiosissima Charitate Fretus  
 Quamplurima Obtinuit et Praeclara  
 Religionis Munera  
 Pluries enim extitit Guardianus  
 Utriusque Melitensis Conventus  
 Terrae Sanctae Commissarium Generalem Gessit  
 In Quo Jubilatus Fuit  
 Observantis Provinciae Vallis Neti et Melitae Definitor  
 Bis Custos et Iteratus Minister Provincialis  
 Nec non Provinciae Calabriae Ulterioris  
 In Neapolitano Regno  
 Commissarius Visitator Generalis Electus Fuit  
 Goriosus Tandem  
 Laboribus Clarus  
 Post Piam Sanctorum Italiae Locorum Visitationem  
 Immatura Morte Praeventus  
 Obiit Melitae  
 In Conventu S. Mariae de Jesu  
 Civitatis Vallettae  
 Die 16 Decembris 1718  
 Aetatis suae 58 Religionis 40

## INDRI'

*Ta' DIJONISJU MINTOFF, O.F.M.*

**I**NDRI' għax dejjem waħdu. Ta' sittax-il sena daħal fi sptar li ma hareġ minnu qatt. Familja ma kellux għax il-graba li kien għad baqagħlu hajjin, kienu warrbuh. Minn missieru wiret biss ismu u marda kbira. Kien tifel tajjeb sakemm iħalih. Fis-sitt xhur li dam jaħdem il-Port il-Kbir ħabbat wiċċu ma' ħafna Sqallin daqs li kieku wiehed minnhom. Kienet l-ewwel u l-aħħar darba li ħadem. Imma fid-dinja, kif ighid il-qawl Malti, "agħtini xortija u itfagħni l-baħar". U xortih kienet ħazina. Bħal missieru.

Ta' tifel kien iħobb jilgħab kif jagħmlu t-ftal l-oħra kollha. Imma l-ġirien ma kinux iħallu lil uliedhom jilagħbu miegħu. Jibzghu li jittieħdu minnu. Meta n-nies kienu jgħajruh "marid bħal missieru", Indri lanqas biss kien jaf fejn jiġi l-bieb ta' l-isptar. Fit-triq kien jimxi ħafif daqs għasfur u jitla' u jaqbez ċnut tas-sejjeħ daqs xadina. Darba tela' ma' siġra u xxabbat sa l-oghla fergħa. Hin bla waqt żelqitlu riġlu l-leminija u baqa' nieżel għal rasu. Waqa' għaxi u ntilef minn sensih. It-ftal sħabu, li kienu jisimġu lil ommijiethom jitkellmu b'wiċċhom imqarras fuq missieru, bdew igħajruh "marid". Wiehed raġel li kien għaddej mat-tarf tat-triq taptaplu tnejn fuq wiċċu sakemm stejqer fil-waqt li skanta kemm kien b'saħħtu biex waqa' minn hemm u ma baqax mejjet.

In-nies flok tagħder u tithassar u tħarislu saħħtu biex ma jiġrilux bħal missieru bdiet tħares lejħ mill-bogħod u tiskartah. Kiber, sar żagħżuġ. Ifittex ix-xogħol u ħadd ma jrid iħaddmu; ifittex ighid kelma ma' xi ħadd u ħadd ma jistabar jisimġu. Jixtieq iħobb żgħażaġ oħra, imma qatt ħadd ma wieġeb għal din l-imħabba. Bla xogħol, ma kienx isib flus fil-but. U bla flus ħadd ma jagħtik x'tiekol. Jekk issib bniedem qalbu tajba jagħtik bukkun ħażin ħażin mhux ser jibqa' jagħmel hekk kuljum. Il-ġuħ idgħajjef il-ġisem u jġib il-mard. Indri sar marid kif riduh huma. Sab ruħu fi sptar. Dam maqful go kamra u msammar ma' sodda ħafna snin. Hawn kien jiekol u jorqod minn fuq il-Gvern, li b'nofs il-flus li nefaqlu biex ifejqu—jekk kien hemm tama—seta' sostnieħ meta kien żagħżuġ u bieghed dik il-marda. Indri ma twelidx marid.

Sar niexef qisu qasba mlibbsa qmis u qalziet. In-nies kienet tibza' anki minn dellu. Kien qisu l-hares ta' l-isptar. Il-qaddejja tal-"Furmarija" kienu jħallulu l-ikel fuq maqgħad hdejn is-

sodda u jitolqu jigru. Jekk kiel tajjed u jekk ma kielx ukoll. U l-ma:da dejjem tidhol 'il gewwa u tnaqqar il-qafas ta' sidru. Sidru kien jilheg u nifsu kien safa' qasir u maqtugh. Darba g'abar is-sahha tieghu kollha u hareg ghal ghonq it-triq. Imxi u gib lil min jimxi wasal hdejn xatba ta' ghalqa. Hemmhekk iltaqa' ma' bidwi li kien qieghed jistrieħ wara jum xoghol bla heda. Indri, wara li ghorok ghajnejh ghal darba tnejn, fela minn fuq s'isfel lil dan ir-raġel u qallu:

“Sieħbi, ghandek xi sold?”

“Int ma taħdimx?” il-bidwi staqsa b'nofs ħajra.

“Wiċċi ma jurikx li ma naħdimx?”

“Jidhirli li nafek...”

“Ma nahsibx, ħija l-ghaziż”.

“Wiċċek mhux gdid għalija”, tenna l-bidwi wara li għolla kemmxejn il-beritta, qala' minn ħalqu l-pipa tal-gibx imdendla bejn snien ta' quddiem, farfar il-gamar ma' għebli, u ghorok moħhu biex bħallikieku jiftakar.

“Jien ftit nidher 'l hawn”.

Il-bniedem li jgħix dejjem waħdu, imbiegħed mill-bqija tal-bnedmin huwa bħal nuta f'għadira ilma maqtugħa fuq blata weħidha, li tibza' anki meta tisma' t-tferfir ta' denb ħuta oħra li waslet biex tmut. Jahseb li l-bnedmin l-oħra mħumiex tal-laħam bħalu li għandhom qalb tħoss, imma statwi tal-bronż li ma jiċcaqalqux, ukoll jekk sajjetta tfaqqa' hdejn riġlejh u toqtol qribhom mitt ruh; li ma għandhomx ruh biex titnikket fil-hemm, jew moħħ u dehen biex jaħsbu kif sejr in għinu lill-oħrajn. Izda jekk darba jaħsel jiltaqa' ma' bniedem li jarah iċcaq-laq fomm u jitkellem u jitbissem ma jemminx 'l ghajnejh u widnejh. Hawn jibda jirakkonta l-imrar li garrab u xorob u minn dak kollu li għadda. Ma' kull kelma li jfisser tonqos wiżna ugiħ minn fuq qalbu. Nifsejh jissaffew u griżmejh jehilsu minn għoqla li kienet ilha tagħfsu snin sbaħ. U l-kliem tal-mogħdrija li jisma' jkun bħall-ilma safi li jagħti l-ħajja lil xitla li għoddha sfaret u dbielet għal kollox.

Il-kliem bħaċ-ċirasa, kelma gġib l-oħra. U dak in-nhar damu xi siegħa jithadtu fuq kemm garrbu f'ħajjithom u fuq li fid-dinja m'hawn hadd bla salib. Izda malli l-bidwi sellem u telaq, sab min jagħtili tagħrif malajr dwar il-bniedem li kien qieghed ikellmu... malajr qalulu li dak kien immiġġes b'mard ikrab—li missieru kien marid ukoll—li joħroġ bil-moħbi mill-isptar.

Il-bidwi ma ddardarx u lanqas twerwer jew stagħgeb. Kien jaħsibha xort'ohra minn kif kienu jaħsbuha dawk in-nies.

Indri ltaqa' hafna drabi ma' dak il-bidwi tajjeb. Dan il-habib kien jarah qisu warda f'xagħra xewk. U kliemu beda jtuq aktar mid-duwa tat-tobba. U f'kemm ili ngħidlek beda jieħu r-ruh. Il-ħsieb li xi darba jfiq u jibagħtuh mill-isptar flok kien iferrħu kien iċajparlu ħsiebu bin-niket. Għalu bħal dak l-ghasfur li għalkemm maħluq biex jittajjar u jisseqqer hieni fil-beraħ tas-sema jibza' li jekk jehles mill-jasar tal-qafas ma jsibx xi jnaqqar u jiekol. Kien jibza' li jekk johroġ mill-isptar ma jsibx imqar iċekċek xi haġa žgħira. Min ser iħaddmu? "Għax haġa tal-ghaġeb", kien iġħid Indri b'daħka mqanzħa: "Ix-xorti tal-morda bħal tal-ħabsin. Il-Gvern lest biex jitma' u jlibbes b'xejn lin-nies magħluqin f'ħabs jew sptar, imma meta jkunu barra jhallihom jixxejru mar-riħ". Fid-dinja min hu b'saħħtu u hieles minn kull xkiel ftit jaħseb kemm hawn ġriħi li jinħtieġu xi id ħanina biex iddewwihom; kemm dmugh tinħtieġ xi id ħanina biex tixxuttah; kemm tinħtieġ id tas-Sema biex twiežen fit-telgħa qalila tal-ħajja.

Għaddew il-jiem, u l-jiem saru ġimghat. Il-bidwi kien ilu xabar ma jiltaqa' ma' Indri. Ha ħsiebu. Baqa' ta' kuljum joq-ghod jistennieh fuq ġebħa hdejn ix-xatba tal-ghalqa. Għalxejn kien jistenna. Darba mar fuqu silfu—wieħed minn dawk li jilhaq salib kulhadd—u dan fessfisu f'widnejh:

"Kemm wissejtek biex ma tindehisx ma' Indri. Sabulu marda kerħa wisq u tittieħed. Qegħduħ taħt il-muftieħ biex žgur ma johroġx. Għamlu sew warrbuh min-nofs". Il-bidwi haħs għafsa ta' qalb, dar lejn silfu u qallu: "Dnuħ qafnuħ. Kemm hawn nies li għandhom mard aktar ikraħ. Kemm iniġġsu u joqtlu familji. Hadd ma jwarrabhom minn mas-saqajn".

Silfu baxxa rasu u baqa' sejjer għal triqtu.

# FOLKLORE TAR-RANDAN F'GHAWDEX

Ta' JOHN BEZZINA

(*Jissokta. Ara "Il-Malti" ta' Marzu, 1960, p. 22-25*)

**S**A ftit snin ilu l-eżerċizzi fil-Bażilika ta' San Ġorġ kienu differenti minn dawk li qegħdin nisimgħu l-lum. Il-priedki tan-nisa kienu jkunu tnejn kuljum u kienu jagħmluhom predikaturi differenti. Kienu jibdedw ir-raba' Hadd ta' qabel il-Għid għal habta ta' xi l-4.30 p.m. Dawk ta' l-irġiel kienu jsiru fil-ġimġha tad-Duluri u kienu jsiru wkoll żewġ priedki. Drawwa antika kienet, u għadha, dik li fid-dar tal-'Manresa', jew ahjar f'San Kalċedonju, issir ġimġha rtir li fihom isiru wkoll l-eżerċizzi. Dan l-irtir li jsir fil-ġimġha tad-Duluri huwa msejjaħ l-Irtir tal-Professjonisti, li għalih jiġu minn Malta għal ta' l-apposta. Fil-Katidral sa tliet snin ilu ma kinux isiru eżerċizzi spiritwali, iżda priedki tal-Kwaresimal biss. F'diversi istituti reliġjużi, u anki f'xi knisja 'l hawn u 'l hinn, il-priedki gie li saru bit-Taljan.

F'dawn l-erbghin jum ta' penitenza aktar minn granet oħra tas-sena l-poplu tagħna midorri jinvista l-*Via Sacra*. Kważi l-knejjes u l-parroċċi kollha ta' Għawdex għandhom il-*Via Sacra*. Hekk kif l-irġiel tagħna jerfġu mix-xogħol għall-habta tas-sitta ta' filgħaxija tarahom b'herqa kbira jingabru l-knisja sabiex jinvis-tawha mal-qassis wara l-Benedizzjoni ta' filgħaxija. Għadni nif-takar, kont għadni tfał sewwa, meta flimkien ma' siehbi kont immur fil-knisja ta' San Frangisk biex hu jerfa' s-Salib u jien u xi tifel ieħor nerfġu fanal kull naha. Konna nimxu minn stazzjon għall-ieħor bil-poplu warajna. Hafna kienu jinvistaw il-*Via Sacra* fil-knisja viċina. Il-Knisja ta' San Ġużep tas-suq fir-Rabat kienet magħrufa hafna għall-*Via Sacra*. Din il-knisja, li issa gġarrfet, għalkemm ma kenitx għajr kappella żgħira, fil-granet tar-Randan kienet tilqa' ġewwa fiha poplu sħiħ li ma jaqta' xejn tul in-nofs ta' nhar ta' kull filgħaxija. Haja li ma hix ta' min iħalliha hija dik li ta' spiss wara l-bieb ta' din il-knisja kont issib xi xih li ma kienx jaf jinvista, jistenna lil xi hadd diehel biex jitolbu jinvista miegħu. Din il-Knisja dan l-aħhar kienet tilfet xi ftit mill-popolarità tagħha billi fil-Bażilika ta' San Ġorġ, li tinsab fil-qrib, minn sitt snin 'il hawn tinsab *Via Sacra* ta' rham. F'din il-Bażilika l-*Via Sacra* tiġi invistata wara l-Benedizzjoni minn wiehed qassis. Il-Katidral tagħna sa sentejn ilu kien mingħajr *Via Sacra*. *Via Sacra* żgħira tinsab issa fil-kappella tas-Salvatur ta' din il-knisja.

F'Hadd il-Palm filghodu kmieni tibda tara hafna tfal deħlin u heġġin fis-sagristija tal-knejjes Dawn ikunu jistennew fuq ix-xwiek li tispicċa l-funzjoni tal-Palm. Mat-tmiem tagħha, tibda tara hafna tfal jittallbu l-palm sabieħ jagħmlu salib. Il-palm isfar ikun ippreferit għax billi jkun artab iżjed wieħed ikun jista' jagħmel bih, mhux biss salib, iżda ċurkett ukoll. Tfal ta' sittax-il sena kont tarahom bil-mus jew xafra jibnulek salib tal-kavaleri bi tmien ponot imżejjen b'xi werqa żebbuga wkoll. Il-kbar kont tarahom jibnu salib u jzejnuh bis-sellum, bit-tnalja, bil-martell u bl-imsiemer. Bosta minn dawn is-salib kienu jintrefgħu minn sena għal oħra. It-tberik taż-żebug isir ukoll f'dan il-jum. L-Għawdxin jużaw dan iż-żebug imbierek fil-pruwa tad-dgħajjes tagħhom sabieħ jiġu mharsa mill-għajn. Jużawh ukoll bhala *asperges* għall-ilma mbierek waqt il-mewt. Hafna żebug jinħaraq sabieħ ibahħru bih mal-glorja ta' Sibt il-Għid sabieħ bis-saħħa tiegħu jitbiegħdu l-ispirti ħżiena. Il-Knisja tagħmel salib kbir tal-palm u ż-żebug sabieħ is-sena ta' wara taħarqu u l-irmied tiegħu jidhol fil-funzjoni ta' l-ewwel Erbġha tar-Randan. Il-Patrijiet tal-Kabuċċini jbieteru hafna żebug sabieħ wara l-Għid jibagħtu lill-Fra jqassam fid-djar. F'Hadd il-Palm ukoll titqiegħed fil-knisja l-istatwa ta' Kristu msallab li ahna nsibuha bhala l-*vara l-kbira*.

F'jum it-Tnejn tal-Gimġha l-Kbira ma tarax għajr tfal bl-ommijiet magħhom jiġġerrew sabieħ jiksbu xi žimarra, fanal, imħadda jew xi libsa tal-kavaleri. Guvintur u rġiel jibdew jil-taqgħu sabieħ jiftieħmu f'liema statwa sejrjn jerfġu. Iż-żgħażaġh jittallbu l-forċini, filwaqt li oħrajn tarahom jithabtu l-jum kollu sabieħ jesponu fil-knisja l-kumplement ta' l-istatwi. L-istatwi tal-Kolonna u tal-Porpra jitniżżlu mill-knisja tal-Katidral b'geġwiġija tfal magħhom filwaqt li l-istatwa tad-Duluri tingieb minn San Gakbu għal San Ġorġ. Ix-Xagħra u n-Nadur ukoll jintramaw l-istatwi tal-Gimġha l-Kbira Matul din il-gimġha tara kwantità ta' nies deħlin San Ġorġ jaraw l-istatwi. Nhar l-Erbġha tat-Tniebri fil-parroċċi kollha ta' Għawdex, f'istituti u fi knejjes oħra jhejju s-Sepulkru sabieħ filghodu jittiehed hemmhekk *Gesù Ostja*. Is-Sepulkri f'Għawdex ikunu differenti wieħed minn ieħor. Min juża fjuri bojod biss, min jarma bid-damask u min b'armar ta' l-injam magħmul apposta. Il-Katidral għandu l-isbaħ Sepulkru f'Għawdex. F'dan il-jum ukoll il-Knisja tgħatti t-twieqi tal-koppla u tal-bjut, ukoll il-bibien b'xi purtieri jew biċċa inċirata sabieħ b'hekk il-knisja f'dan il-jum tat-Tniebri

tkun mudlama bhala sinjal ta' vistu. Il-kaghak ta' l-Appostli li dari kienu jinhadmu fis-sqaq ta' Lippa fi Triq il-Karità kien ikun fihom x'tara tassew. Dawn kienu jkunu mzejnin bi hlewwa u g'ilg'lien. Il-lum dawn il-kaghak qed ikunu mzejnin b'xi helu fuqhom. Dawn jittiehdu l-Katidral l-Erbgħa tat-Tniebri filgħaxija.

Il-Hamis filgħodu wara l-funzjoni tal-knisja u wara li Gesù Ostja kien jittiehed fis-Sepulkru kienu jibdedw il-visti tas-Seba' Knejjes, jew, kif insejthom ahna, ix-Xirka. Matul in-nofs ta' nhar ta' filgħodu ma tantx kont tara nies jagħmlu l-visti. Xi istituti religjużi biss kienu jużaw jagħmlu l-visti għall-habta tas-siegha ta' wara nofs in-nhar, izda wara tibda tara gegwigiġa ta' nies qatta qatta li jibdedw jagħmlu l-visti. Dawn jibqgħu sejjrin sa filgħaxija. Minn knisja għall-oħra jinghad ir-Rużarju. Mal-harisa ta' filgħaxija tibda tara mijiet ta' nies mat-toroq tar-Rabat; għnneghi ta' nies wara xi fratellanza u għadd għnielu ta' zghazagh u xebbiet wara s-salib ta' xi istitut. Is-socjetajiet tal-Baned ikollhom warajhom numru sabih ta' partitarji. Fil-bibien tal-knejjes ma tibdiex tara għajr nies jistennew lil dawk li jkunu daħlu qabilhom sabiex joħroġu. Fl-irħula ta' Ghawdex, fejn ma hemmx għajr knisja waħda jew tnejn, is-seba' visti jsiru fi knisja waħda billi joħroġu minn bieħ u jidhlu minn ieħor. Hafna huma dawk in-nies ta' rħula li jingħaqdu fi gruppi u tarahom jitolqu biex jinvistaw il-knejjes ir-Rabat. Kont nieħu gost nara lill-Korp tal-Pulizija b'pass wiehed flimkien mad-Direttur Spiritwali tagħhom jinvistaw s-seba' knejjes. Meta fl-irħula ta' Ghawdex għall-habta ta' l-1936 kien hawn hafna *Groups* ta' li *Scouts* kont tarahom ukoll jagħmlu dawn il-visti. Haġa sabiħa hafna kienet dik, li għadha wkoll f'xi bnadi, li jarmaw xi vetrina bil-vari tal-Gimgha l-Kbira, bid-damask iswed warajhom. Il-visti kienu jibqgħu sejjrin sal-Gimgha filgħodu sakemm il-Knisja tneħhi s-Sepulkru. Il-Hamis filgħodu wkoll fil-Katidral tagħna kienet issir il-funzjoni li ahna nsibuha bhala tal-Hasil tas-saqajn ta' l-Appostli, funzjoni li tqanqal kurzità kbira speċjalment fost it-tfal. Din il-funzjoni l-lum issir il-Hamis filgħaxija. Haġ'ohra li sa ftit zmien ilu kienet issir il-Hamis filgħodu wkoll hija dik li malli ddoqq il-glorja, il-qniepen kienu jintrabtu u ma jdoqqux qabel il-glorja tas-Sibt filgħodu. Iċ-Ċuqlajta tul dawn il-jumejn kienet tieħu l-post tal-qniepen u kienet hi li thabbar l-Angelus, il-Edax u ta' l-Imwiet filgħaxija. Wara l-Glorja tal-Hamis filgħodu bosta kienu dawk li jagħliqu bieba waħda b'sinjal ta' vistu. Filgħaxija hadd ma kien jahdem. It-talkies ma jah-

dmux sa l-Ghid b'sinjal ta' vistu. Il-Hamis filghaxija wkoll f'dawn l-aħħar snin kienet issir il-Mejda ta' l-Appostli li kien ikun fiha tassew biex wiehed jitghaxxaq. Kienet xena sabiħa tara lit-tfal żgħar libsin ta' Appostli u mdawrin mal-mejda. Il-Hamis filghaxija kien jagħlaq bl-*Ora Santa*.

Il-jum tal-Gimgha l-Kbira kien u għadu l-akbar jum ta' penitenza. Il-bibien magħluqa, il-faxxi suwed mal-bibien tal-ħwienet, l-ilbies ta' ingravati suwed, il-libsa sewda fuq iż-żgħażaġi u x-xebbiet tagħna; baħħ tat-toroq ikabbru n-niket ta' dik il-ġurnata. F'dan il-jum is-sawma kienet tkun iebsa, ħobż u ilma biss jew xejn sat-tlieta ta' wara nofs in-nhar. Dawk li jpejpu f'dan il-jum kienu jagħmlu l-akbar sagrificcju billi ma jpejpux u l-flus li kienu jonfqu għas-sigaretti dak in-nhar jagħtuhom lill-fqar. Id-deżerta ta' ħelu jew inbid dak in-nhar hafna nies iġhaddu mingħajrha. Sat-tfal iż-żgħar kienu jgħaġġuhom isumu fil-Gimgha l-Kbira dejjem bil-ħsieb li fl-Ghid il-Bambin iġibihom il-figolli. Qabel ma jitneħħa s-Sepulkru, il-Gimgha filgħodu kienet issir funzjoni li fiha kien isir il-bews tas-salib. F'din l-funzjoni mijiet ta' tfal u nies kienu jinzlu għarkobbtejhom fuq tapit matul il-knisja kollha sabiex ibusu s-salib. Wara l-bews tas-Salib hafna minn dawk li kienu jkunu fil-knisja kienu jmorru jgħinu fiż-żarmar tas-Sepulkru sabiex jakkwistaw il-fjuri li jkun hemm u bihom ižejnu l-istatwi, kulhadd bil-imħatra min ikollu l-isbaħ statwa. Minn ftit tas-snin 'l hawn qalb il-fjuri ta' madwar l-istatwi qiegħed jitpoġġew lampi żgħar jixegħlu bil-batterija. Xi nisa wkoll jersqu lejn is-Sepulkru bil-ħsieb li jakkwistaw xi fjura u jzommuha b'devozzjoni.

Hafna huma dawk iż-żgħażaġ li jmorru sabiex jiddubbaw il-fjuri mid-djar privati. Sal-11 ta' filgħodu l-istatwi kollha jkunu mžejnin kif imiss. Sa tliet snin ilu, qabel ma jibdedw il-priedki tat-tliet sigħat tas-Seba' Kelmiet, l-istatwa l-kbira kienet tit-qiegħed fuq il-presbiterju. Is-Seba' Kelmiet kienu jitqassmu jew waħda waħda jew tnejn tnejn u fl-aħħar il-predikatur jagħmel tliet kelmiet flimkien. Wara li jispiččaw il-priedki tat-Tliet Kelmiet, l-Istatwa l-Kbira kienet titniżżel u flokha jitpoġġa l-monument. Minn x'hin il-predikatur jinzel mill-priedka tas-Seba' Kelmiet sal-ħruġ tal-purčissjoni tara moviment kbir ta' tfal min biż-żimarra u min bil-fanal. Użanza, antika qatigh, hija dik li fil-purčissjoni xi fratelli b'wegħda jgħbdu l-ktajjen warajhom bhala penitenza. Dawn ikollhom barnuż f'wiččhom b'zewġ toqbiet sabiex jaraw jimxu. Zewġt irġiel jimxu quddiem

l-Istatwa ta' l-Orazzjoni fl-Ort, wiehed bis-suffara u l-iehor bil-katuba. Quddiem l-Imghobbi kull kantuniera, kien jindaqq il-bugle. Sa ftit zmien ilu f'din il-purçissjoni kienu jieħdu sehem b'marçi funebri l-Baned tar-Rabat. Waħda minn dawn il-Baned kienet tkun dik li ma tkunx daqget fil-purçissjoni tad-Duluri dik is-sena. Il-konkors tal-fratelli u tfal biż-żimarra huwa kbir biżżejjed. Il-poplu jikkonkorri bi ħgaru minn kull rokna ta' Ghawdex. Minn 22 sena 'l hawn Mons. Giov. Grech dahħal l-użu tal-kavaleri fil-purçissjoni.

Użanza oħra antika hija dik li meta jkunu deħlin l-istatwi fil-knisja għadd ġmielu ta' żgħażaġh kienu, minn quddiem, l-istatwi jaqilgħu x-xemgħa li jkun baqa'. Kull statwa li kienet tidħol mill-bieb 'il ġewwa ma titpogġiex fuq il-bradella, iżda jibqgħu telgħin biha fuq. Il-bradelli kienu jkunu diġà żarmati. L-istatwa tad-Duluri biss li ma tidholx fil-knisja bħall-istatwi l-oħra. Dina titwassal sa wara l-bieb tal-Knisja ta' San Gorg u mbagħad tittiehed lura lejn il-knisja tagħha ta' San Gakbu akkumpanjata mill-kavaleri u mill-banda. Hekk kif tispicća l-purçissjoni, il-Knisja ta' San Gorg tagħlaq u min kien jidħol nofs siegħa biss wara kien jinduna li l-istatwi kollha jkunu żarmati. u diġà lura f'pothom għal sena shiħa. Id-damask iswed ikun tneħħa u flok u jkun hemm l-aħmar. Dan kien isir hekk malajr għax kienu jaħsbu minn qabel sabiex ipogġu d-damask aħmar taħt l-iswed.

Malli jisbaħ Sibt il-Għid, in-nisa jlestu ż-żebbuġ sabiex hekk kif idoqq il-Glorja kulhadd jibda jbahħar sabiex id-djar jissaffew mill-ispirti ħziena. Użanza sabiħa kienet dik li hekk kif idoqq il-Glorja xi nisa li jkollhom tfal waslu biex jimxu jip-pruvaw imexxuhom. Mal-Glorja jinkixfu l-kwadri, jinfethu l-bibien u jispicća l-vistu. L-Arçipriet joħroġ ibierek l-ewwel dar f'Numru 9, Triq Mons. Farrugia, residenza ta' l-ewwel Isqof ta' Ghawdex, il-lum dar tal-mejjet Mons. Giuseppe Farrugia. Ma' nofs in-nhar, is-sawm kien jispicća. Tal-ħwienet tal-ħelu jperreu l-figolli, il-bajd u kwareżimali. Tal-laħam idendel mal-koxxa tal-bieb l-akbar majjal li jkun semmen għal sena shiħa. Dan kien ikollu f'ħalqu żewġt ikrafes, sinjal li issa r-Randan spicća u jiswa l-laħam. Il-quiepen jibdew idoqqu ferħana. Issir mixegħla ġenerali. Il-Hadd mas-sagħtejn u nofs ta' filgħodu kien joħroġ wiehed idoqq qanpiena biex iqajjem in-nies. Mat-tlieta ta' filgħodu, hekk kif idoqq il-glorja, joħroġu bl-istatwa ta' l-Irxox. Din l-użanza ilha li spicćat xi 58 sena. L-istatwa ta' l-Irxox

kienu joħorġu biha minn San Ġorġ b'ħafna nies imdawrin miegħu u jđuru r-Rabat għalkemm-il darba bih. Mal-Ġlorja jispara l-Kastell, toħroġ il-Quddiesa u jibda t-Tqarbin. F'din il-ġurnata ħafna nies jagħmlu l-preċett. Malli jisbaħ, għall-ħabta tas-sebgha l-irġiel joħorġu biex jiltaqgħu mal-ħbieb u jagħtuhom il-Ġħid it-Tajjeb. In-nisa, mill-banda l-oħra, kollha bl-imħatra min jieħu l-isbaħ turtiera qassatat il-forn. F'xi rħula ta' Ġħawdex jużaw jagħmlu l-kagħak tal-ġħasel ukoll. Il-Ġħid jispiċċa bid-daqq tal-qniepen u jħalli warajh tifikira li ma tmut qatt: ir-Rebħa ta' Kristu fuq il-Mewt.

## KRONAKA TAL-GHAQDA

### ZEWĠ MEMBRI TAL-GHAQDA REBBIEHA F'KONKORS TEATRALI

Inħabbru bi pjaċir li s-Sur Ġużè Diacono u s-Sur Ġużè Ċetcuti, zewġ membri tal-Għaqda, rebħu, l-ewwel wieħed it-tieni premju u t-tieni, it-tielet premju f'konkors ta' produzzjonijiet drammatiċi tat-Teatru Manoel; is-Sur Diacono bid-dramma "L-Ewwel Jien" u s-Sur Ċetcuti bil-kummiedja soċjali "Il-Kerrejja". F'dan l-istess konkors is-Sur Ċetcuti ssemma wkoll bħala l-ħames wieħed fost l-aħjar bid-dramm tiegħu "Via Crucis". Is-Sur Diacono, barra milli kittieb ta' proza narrativa u kritiku letterarju, huwa magħruf ukoll, u l-iktar, bħala kittieb drammatiku, kif urienna fi-ewwel xogħlijiet tiegħu tat-tliet atti uniċi "Salib Haddieħor", "L-Għarusa" u "Ir-Raġel li Kienet Thobb", fejn wera xeħta ġdida ta' realiżmu artistiku għali-Palk Malti. F'"Salib Haddieħor", f'konkors ieħor, Diacono kien sebaq lil sħabu f'dik li hi arti teknika ġdida. Is-Sur Ċetcuti, għalkemm l-iktar imsemmi bħala kittieb ta' versi lirici mexxejja u helwin, kif ukoll dan l-aħħar ta' xi rumanzi u traduzzjonijiet ta' versi u proza mit-Taljan għall-Malti, jidher illi l-pinna tiegħu bdiet ukoll tingħazel fost oħrajn għall-produzzjonijiet drammatiċi, li tagħhom, huwa għandu ħażna ġmielha ta' xogħlijiet li għadhom manuskritti.

Għandna pjaċir inħabbru wkoll li zewġ membri oħra tagħna kisbu aktar minn 75 fil-mija tal-punti fi-istess konkors. Dawn huma s-Sur Joseph Vella Bondin bi "Imħabba qalb il-Qasab" u s-Sur Cino Muscat Azzopardi bi "Il-Mera".

Lil dawn il-membri tagħna nifirħulhom bil-qalb kollha bit-tama li dina r-rebħa tagħhom fil-kamp tal-letteratura drammatika twassalhom biex bil-pinna għammiela tagħhom jiksbu isem sabiħ f'xogħlijiet oħra li bihom nittamaw li l-Palk Malti jibqa' dejjem iżid fil-progress u ġieħ ta' l-Arti Drammatika.

## QRIB IL-PORT

*Ta' PATRI VALENT V. BARBARA, O.P.*

Il-bierah, meta rajtek b'wiccek sfajjar  
 fi-ugigh li qed jifnik irqiq irqiq,  
 u rajt l-istar fuq rasek qed jittajjar  
 bhal ruh li trid tintrefa' mill-ghammieq

ta' dan il-wied tad-dmugh, qalbi hebritni  
 li se tkun l-ahhar darba li ltqajt mieghek;  
 u f'sidri diqa ta' bla tarf ghafsitni,  
 u xtaqt li ruhi tidhol fir-ruh tieghek

biex lejn is-sema t-tnejn flimkien nittajru,  
 zewgt erwieh safja, hielsa minn gisimna,  
 fi triq l-eternita, nofraq l-ajru,  
 b'inkejja ta' min fi-art ma riedx jifhimna.

Jahasra, naf: jehtieg dit-triq timxiha  
 wahdek ghalissa; qawwi qalbek, mur  
 bis-sliema lejn il-port: dalwaqt is-siegħa  
 li ruhek bl-ghaxqa t'Alla tibda tfur;

ghax naf li f'sidrek thabbat qalb bla hjiena,  
 ghalkemm pingewk b'ilwien l-aktar mudlama,  
 u naf li 'l ruhek, kif ghallimtek jiena,  
 ghanejtha bid-deh'b fin ta' l-eqdes Tama.

U meta tkun hemm fuq, Tezor, stennieni:  
 oh! ghad niltaqghu, hi, ma tafx kemm kmieni!

Ghax anki jiena hajti qed titqassar  
 mill-gerha li l-gewwieni qiegħda thassar.

---

NOTA TA' L-EDITUR: Xtaqna nghaqqu din il-poezija ma' sebhitha li dehret fin-Nru. ta' Marzu, 1961, bhalma xtaq l-A., izda kellna nhalluha għal dan in-Nru. minhabba nuggas ta' wisa'.

## FWIEHET IL-WARD

*Ta' JOE VELLA BONDIN*

**M**ILL-BOGHOD, mitfija, qishom titjir ta' ghasafar imlewna, smajt il-moti dehbija ta' 'arlogg idoqqu nofs il-lejl.

Tqallibt fuq is-sodda, iebsa hatba, u ttawwalt 'il barra. Dwal dghajfa xeghlu f'dellijiet sfumati l-kuritur twil, qisu bla tniem. Ucuħ ta' erwieħ mitlufa, fien bla sabar, stahbew wara l-bozoz kotrana, u grew bla hsejjes biex jistaħbew wara l-bibien. Issam-majt fil-hemda rieqda tal-lejl, xewqan li nikkxef minnhom x'kien qieghed jigrı fin-naħiet ta' l-isptar li ma stajtx nara.

Xtaqt norqod, imma n-nghas kien 'il bogħod minni.

Imbagħad intbaħt li f'kamarti kelli 'l xi hadd. Smajt is-siggu biswit soddti jızzegleg bit-toqol tal-bniedem li kelli hdejja. Tbissimt. Qatt ma kienu jħalluni waħdi.

Għalaqt għajnejja, naghmilha tar-rieqda, u l-hin għadda fiċ-ċaqliq bla heħu ta' dak ta' hdejja. Għandu mnejn li rqudt xi waqtiet, ma nafx, iżda ċ-ċaqliq dejjem smajtu, u dejjem ridt nisimghu. Qatt ma kienu jħalluni waħdi, u drajt bihom hdejja.

Bexxaqt għajnejja harira. Ittawwalt lejn dak ta' hdejja. Kien ċappa dlam qalb id-dellijiet. Għal darb'ohra smajtu jiċ-ċaqlaq.

Ma stajtx norqod.

Imbagħad l-ewwel xquq dghajfa ta' żerniq feggew hiemda sa ma dawlu dellijiet kamarti. Kont qtajt qalbi għal kollox li norqod u nistrieħ. Nifsi hassejtu tqil u shun ġo sidri. Lejl ieħor mingħajr irqad, ħsibt, imdejqa.

Izda fuq ġbini mixgħul b'thewdin hassejt l-id bierda tal-bniedem ta' maġenbi. Habta u sabta, sliem hieni fawwarli qalbi. U għalaqt għajnejja tqal.

"Orqod", smajt bħal tfeħfisa f'qalbi. "Orqod u strieħ, xbejba".

U rqudt.

Meta stembat, it-tabib, qasir u zaġħzugh, kien hdejja, jit-baxxa għal fuqi, għajnejh minn ġol-lentijiet tan-nuċċali, kbar, ileqqu u daħkana. Tbissimli, u tbissimtu.

"Qomt", qalli. "Irqadt xejn?"

"Iva", wegibtu. Tmattart wara l-kefen ta' idi. "Ilek hdejja?"

Messli moħħi b'subghajh rotob. "Ma tantx—Għaliex?"

Wara rasi, it-tieqa kienet miftuħa. Fwieħet il-ward tal-ġnien imlietli mnifsejja. "Kemmi ifuhu l-fjuri!" għidtu.

Tifkira ddeffset qalb il-fwieha. "Lilek biss irrid hdejja, tabib". U canfartu li l-jum ta' qabel, wara nzul ix-xemx, ma kienx gie jżurni. Kien gie t-tabib ix-xih, b'huġbejh sfiqa u idejh xierfa. "Lilek biss irridek tiġi żżurni. Meta tiġi l-fjuri tal-ġnien ikattru fwehithom". Imbagħad biex żgur ingaġhlu jiġi dejjem hu, qbadt nibki u nixher. Id-dmugh iġġelben ma' had-dejja u nifidli minn bejn xofftejja. Hassejtu gares ma' saqaf halqi, toġhmtu hażin daqs il-morr. Ridt inkompli nibki, inhobb nibki, imma hu mesahli d-dmugh b'idejh torja u hanina u wegħedni li dejjem jibda jiġi hu.

Tbissimtlu ferħana. Imbagħad kont sejra nġhidlu fuq iż-żjara li kelli bil-lejl, minn ma nafx min. Izda f'daqqa waħda dawl għammixxi leħh f'moħhi. Intbaht min kien dak li kien raqqadni u fawwarli qalbi bis-sliema. Kelli seba' mitt sena li nisfa waħdi. Kliem it-tabib dejjaqni. Idejh saru rotob bl-irtubija moqżieza ta' bugharwien.

"Itlaq, itlaq", fesfistlu. "Itlaq biex mill-ġdid jiġi l-maħhub tiegħi".

Sa fl-aħħar telaq, b'daħka mqanzħa.

Sfajt waħdi.

Mingħajr ma nitharrek, għajnejja biss jitharrku, stharrigt madwari. Kien ġieni l-ewwel darba fi skiet il-lejl; mela ried il-kwiet. Snieni ddarsu bir-rabja kull meta hoss barrani kiser skiet kamarti u bieġhdu minni. Il-fjuri, jittawlu seksieka mit-tieqa ta' warajja, katru lewnhom. Il-ward bellusi tbiddel f'aħmar dagħmi ta' mħabba. Il-ġisimin, delikat daqs in-nida, ibajjad bħaż-żogh-żija, rema fewġiet ta' fwieha tal-ġenna. Il-qronfol daħak qalb il-ward sfiq.

"Ersaq lejja, maħhub tiegħi" tlabtu bil-ħniena. "Ersaq lejja bħalma jersaq iż-żerniq ta' filġhodu, u bħalma jersaq il-mewġ saġfi fuq il-plajja".

U sa fl-aħħar deher, għaddej isaltan minn qalb il-fjuri. Qabeż haħif it-tieqa u ġera għal hdejja.

"Sa fl-aħħar", għannieli f'widnejja. "Sa fl-aħħar, għażiza". U biesni.

Ilwien il-qawsalla, għammixxa, ġawhrija, infirxu fuq rasu, twaħhlu ma' tiegħi, xterdu sa rifsu l-fjuri jitbandlu fit-tieqa. Għalaqt għajnejja. Kollox kien sieket hlief il-melodija ta' kwie-keb irżina. L-hena li ġarrabt xtaqtha tibqa' miegħi għal dejjem, għal dejjem, għal dejjem.

“Maħbub”, għidtlu mhawda, “huwa ħażin li xebba tħobb daqskemm inħobbok?”

Hfintlu l-pala ta' idejh. Għafasthielu u qeghedtha fuq ġbini. Qalbi wegghetni b'hena li bilkemm felhet. Għidtlu li nħobbu, li aħjar immut mingħajru, li l-mewt teħlisi mill-barr ta' ħajja mcaħħda minnu.

“Imma tgħid huwa ħażin”, staqsejtu għal darb'ohra, “li nħobbok daqskemm inħobbok? — Il-misteru ta' l-imħabba huwa akbar mill-misteru tal-mewt”.

Waqgħet sikta f'kamarti. Għassist hosbiena roqgħa ta' xemx titkaxkar qisha dudu sfajjar fuq il-ħajt bajdani. Ir-riħa tal-ward neffet u źdiedet. Kemm inħobbhom il-ward! Huma l-ħajja għalija, u l-maħbub tiegħi l-ħajja nfisha.

“Le”, għidtlu, “mhuwiex ħażin, ma jistax ikun ħażin, li nħobbok daqskemm inħobbok”.

Għasfur beda jgħanni fil-ġnien. It-tpespis tiegħu jdandam ġo widnejja deherli mnikket. Bħal shaba sewda qagħdet fuq sidri. Tifkira mbieghda, holma, ħmar il-lejl, ikrah daqs farfett il-lejl, iddefes ġo hsiebi. Sthajt minni nnifsi, għafast għajnejja b'għadam sebghil-kbir. Dort fuqu.

“Dell f'moħħi, maħbub tiegħi”, għidtlu “holma bla seħħ, ħmar il-lejl ikrah daqs farfett il-lejl li jgagħalni nħewden li qtiltek. Li qtiltek għax inħobbok. Għax aħjar narak mejjet u žgura minn imħabbtek. Li qtiltek fl-għabex ta' bejn il-jum u l-lejl, f'kamarti ta' barra”.

F'telfa, dort fuqu u fehemt lili nnifsi li l-maħbub tiegħi ħaj hdejja, jidħakli, is-siġġu jżżegleg bla heġu b'toqlu.

Infexxejt nidħak għax kien jinsab hdejja, imissli bil-ħlewwa ġbini musfar.

“Ĥaj inti” għannejtlu f'dagħdigha ta' mħabba, “ħaj, u hdejja, mhux mejjet bħal f'tifkiriet, maqtul minni għax inħobbok”.

Fewġa neffet ħelu helu, u l-ward jittawlu mit-tieqa jżfnu fuq zkukhom, jidħku mad-daħk tiegħi. Izda mill-kuritur ta' barra, f'mewġiet joqorbu u jitbiegħdu, instemgħu passi meqjusa. Ĥanini telaqni. Ĥarab minn hdejja, qabeż mit-tieqa, staħba qalb il-fjuri.

Daħlet soru u daħkitli. Ĥassejtni mnikkta, imnikkta, imnikta. Soddti tbiddlet f'ġebel nigġieži.

“Kemmm sejra ndum hawn, soru?”

“Sakemm tfaq. M'għandekx iddum ħafna issa. Il-kura għamlitek tajjeb”.

“Le, le, soru. Issa rrid inqum, issa. Irrid ninghaqad mal-mahbub tiegħi qalb il-fjurij itbahardu fit-tieqa. Ghinni biex inqum, soru”.

“X'sejra tagħmel, binti? Iċ-ċaqliq jagħmillek hażin”.

Għaġġlet hdejja biex iżzommni. Saħħa-barranija griet f'idi. Uzajtha u qomt. Dort biex infittex qalb il-fjuri, rasi tqila blat. It-tieqa ta' warajja kienet magħluqa, imbarrata. Xi haġa faqgħet f'moħħi.

Ir-realtà tal-ħajja sabbtitni u sawtitni. Infexxejt nibki, nibki, balal u ġebel f'gerżumti. Inxhett fi hdan is-soru. “Ma rridx ir-realtà tal-ħajja”, xhert nifsi maqtuġħ, “ma rridhiex. Il-ħajja iebes wisq u kiefra. Ahjar immut, ahjar nibqa' mignuna. Fil-ħajja jerga' jibdilni. Ma rridx ir-realtà tal-ħajja”.

## ULIED IR-RABA' T'GHAWDEX

(Fl-Okkażjoni tal-Ftuħ Uffiċjali taċ-Ċentru Tagħhom)

Ta' MONS. ANTON GAUCI

*Labor vincit omnia*

Din hi l-ħajja tagħkom, bdiewa t'Għawdex;  
Dan huwa ġidkom, twajba hbieb rahhala:  
Dal-ġebel tagħkom u dil-makna kbira  
Li f'art twelidna qatt ma rajna bħalha.

Meta bil-qilla tagħha x-xemx tkun tisreġ  
Fuqkom u fuq il-bhejjem ġwejda tagħkom,  
Aghmlu kuragg: 'l hawn ħarsu u ftakru dejjem  
Li din id-dar għad tilqa' frott dirgħajkom.

Kunu f'ħidmitkom bieżla u jgħinkom Alla,  
Jibgħat l-ilmiet mis-Sema u l-art iseבבħ  
Bi hđura u frott li qalbkom b'kull ferħ jimla  
Meta tiftakru f'xogħ'lkom li jkun rebħ.

Issa m'għadkomx minsija: hawn min jaħseb  
Fikom u fl-għaraq nieżel donnu dmija  
Magħsur minn wiċċkom b'id li ma tafx ħniena —  
Id il-faqar u l-bżonn, id it-tbatija.

'L hawn dejjem iġru: din id-dwejra tagħkom.  
Jekk hija tikber, intom tikbru magħha.  
Hi trid terfagħkom, tieħu dejjem ħsiebkom,  
Għax il-ġid tagħkom l-ewwel xewqa tagħha.

**IN MEMORIAM****FREDDIE BUHAGIAR**

Ta' A. Z.

**M**ETA nhar it-Tlieta, it-30 ta' Jannar, griet l-aħbar li Freddie Buhagiar miet, li Freddie Buhagiar, il-President ta' l-M.U.T. kien miet għalgharrieda, waħdu, fl-uffiċċju tal-*Malta Union of Teachers*, Malta kollha nhasdet, u għall-ewwel ma ridetx temmen aħbar hekk kiefra—u riedet taħseb li kien xi hażin ikreh, li kien xi F.B. iehor. Iva, Malta nhasdet għax ma xtaqetx tisma' aħbar hekk ta' ħsara u li qatt ma kienet tistenna; u meta kienet żgura mill-aħbar, Malta stmerritha għax għarfet minnufih x'kienet tilfet u x'baħħ kien halla warajh il-mingel kiefer tal-mewt.

Hawn min kien ta' ġewwa ma' F.B. wisq iktar minni: hawn min kien jafu daqsi; u hawn oħrajn li fttit li xejn kienu jafuh personalment; imma lkoll konna ta' fehma waħda: Il-mewt kienet serqet raġel u Malta kienet ħarġet telliefa. Għax F.B. kien raġel, raġel li qatt ma miel hliet quddiem Alla u l-imħabba għal għajru. Min jaf kemm-il darba smajtu jgħid: "Dak, dawk bla qalb; dak, dawk ma jafux iħossu; dak, dawk ma jafux x'inhu l-ħaqq; dak, dawk ma jqisux lil kulhadd b'xiber wieħed"; u kien jisbel għal dak, dawk, u jara x'jagħmel sabiex fl-aħħar jirbhu l-ħaqq, is-Sewwa u l-Ħniena. Kien jaqbez għall-jeddijiet ta' šabu, imma kien irid li šabu jagħmlu s-sehem tagħhom kollu (bħalma kien jagħmel hu) u kien jehodha kontra dawk li jiskartaw ix-xogħol jew li ma jagħmluhx tajjeb; kontra dawk li neqsin mill-imħabba u l-hegga.

Bla ebda dubju huwa għandu sehem kbir mill-mertu li l-Għaqda, li għal tnax-il sena shaħ mexxa 'l quddiem, mhix gemgħa ta' nies li l-għan tagħhom waħdani hu li jiksbu jeddi-jiethom u li jtejbu l-qagħda tagħhom, iżda qabel xejn xirka ta' nies li l-ewwel ħsieb tagħhom hu li jkunu ħaddiema qaddisa, għorrief fil-qasam tagħhom u mharrġa fl-arti tat-tagħlim sabiex ix-xogħol isir tajjeb u kif xieraq u Alla jieħu minn għandhom irġiel u nisa skond il-Qalb t'Ibnu Ġesù u Malta tagħna wlied li bihom tista' tiftaħar.

Freddie Buhagiar, Kavalier ta' l-Ideal, ma siletix ix-xabla biex iħares xorta waħda biss ta' nies—šabu fit-tagħlim tat-tfal—iżda silitha biex jiġġieled għal kollha kemm huma l-ħad-diema tal-moħħ u tal-pinna li jbigħu xogħolhom lill-Gvern. It-

telfa tieghu, għalhekk, kienet t'fisser li bosta mijiet ta' nies sabu rwiehhom f'daqqa wahda m'caħħda mis-sejgħ u t-tarka li kienu jħarsuhom. U tnikktu u sewdu qalbhom għat-telfa li garrbu.

Tilef ukoll difensur l-Ilsien Malti; għaliex Freddie Buhagiar kien jifhem u jaf x'jiswa t-tagħlim ta' lsienna fil-Iskejjel tal-Gvern, x'arma qawwija hu l-Ilsien Malti f'idejn dawg il-bosta cittadini Maltin li sehemhom fil-ħajja hu x-xogħol ta' l-idejn minn kmieni u mhux il-privilegg li jissoktaw fit-tagħlim/sakemm jaslu fuq l-għatba ta' l-irgħulija meta jibdedw jaħdmu aktar bil-moħħ milli bl-id.

Malta kollha bkietu lil Freddie Buhagiar għaliex Malta kollha kienet tħobbu. U din l-imħabba hi wrietha fil-funeral li sarlu meta, minkejja t-temp li kien jhedded tempesta qalila, mijiet kbar ta' nisa u rgiel, minn kull naħa tal-Għeżżer tagħna, marru l-Furjana u wara wassluħ saċ-Ċimiteru ta' l-Addolorata biex jagħtuh l-aħħar tislima; u hemmhekk huma qasmu qalbhom u bkewh; bkewh fil-beraħ bla ma sħaw jimshu d-dmugħ li kien iġelben fuq haddējhom.

Faraġ wieħed għandna li jtaffi hasra ta' telfa bħal din. Freddie Buhagiar kien nistrani tajjeb, raġel ta' principji sodi li ma kienx jaħmel il-makkjavelliżmu li jaf jadatta ruħu għal kull sitwazzjoni u b'wiċċ sfiq jiggustifika għemilu bħallikieku dak hu nisel ta' qalb sinċiera li tobdi dejjem għas-sejħa tad-dmir. Kien devot kbir ta' San Domenico Savio li ta' kuljum kien jitlob biex iħares is-safa tieghu u tat-tfal fdati f'idejh. Bniedem bħal dan, malli għalaq għajnejh għal din il-ħajja, żgur ittajar fi hdan il-Mulej biex jiehu l-premjju għal dak li meta kien għadu fid-dinja għamel f'għieħ is-Sewwa, f'għieħ Alla li ħalqu u Ibnu li fdieħ. Dan hu l-faraġ tagħna; dan hu l-faraġ li noffru lill-imsej-kna ommu, lil hutu, qrabatu u ħbiebu; dan hu l-faraġ li noffru lill-għalliema u lill-alljevi tagħhom li hu tant kien iġhożż u lil dawg kollha li tagħhom Freddie Buhagiar kien iħares l-interessi professjonali u soċjali fil-Kunsill u l-Kumitatati Governativi li fihom kellu sehem l-aktar attiv u qalbieni.

## RECENSJONIJIET

**IRMIED**—Poeziji ta' Giovanni Curmi—Traduzzjoni ta' Gużè Chetcuti.—Union Press. 1961.

It-traduzzjoni bil-Malti tal-poeziji tal-poeta Dr. Giovanni Curmi taht l-isem ta' *Cenere*, fost traduzzjonijiet oħra bil-Malti ta' xi xoghlijiet oħra ta' Dr. Curmi mill-istess traduttur, inqisha bhala waħda mix-xoghlijiet ta' reqqa teknika għall-għamla tal-komposizzjoni u forma letterarja tat-test oriġinali.

Bhal f'xi xoghlijiet awtobijografiċi ta' l-aħhar mill-pinna ta' l-istess poeta Curmi, niehdu l-*Epistolario Romantico* tiegħu, il-poeziji *Cenere*, bla ebda tiżim żejjed ta' rettorika, huma fotografija sinċiera ta' episodji mill-hajja, b'xi kwadri tan-natura u bi lwien imżewqa ta' grajjiet bis-sbuhija u kruha tagħhom, li minnhom fl-aħhar żewġ versi il-poeta jagħlaq u jgħaqqad bi xbihat ta' idejiet astratti l-iktar milqutin fil-filosofija poetika tagħhom.

Għalkemm il-versi ta' Giovanni Curmi f'din il-pubblikazzjoni fl-istil poetiku tagħhom huma ta' forma l-iktar sempliċi b'espressjonijiet li jinferdu mid-dixxiplina tal-klassiċiżmu tas-Seklu li għadda, b'versifikazzjoni, biex inghid hekk ftit u xejn ametrika u prozajtika, minghajr it-twegħir tal-ermetiżmu tal-poeti tal-lum, għat-traduttur ma kenitx haġa hekk haġfa li tisser, għalkemm b'metru liberu, kull espressjoni realistika, sew għal dak li hu hsieb kemm għal dak li hu kliem, bil-ghodod tal-vokabularju għdid Malti.

Jidher, madankollu li b'rihet il-ghodod tas-sengħa tiegħu, it-traduttur għaraf f'kull vers jagħtina tifsira tajba u effettiva ta' kull immaġinazzjoni u sentiment.

Fit-traduzzjoni lanqas mhi haġa haġfa li l-hsieb ta' kull vers tisseru bl-istess gies ta' kliem, u għalhekk il-bżonn ta' xi twessigh bi frażijiet oħra li jixxiebhu fis-sens ta' l-espressjoni, u l-varjazzjoni fil-metru tal-vers. It-traduttur ma naqasx, madankollu, li kemm jista' jkun jippersonifika f'moħħu u johroġ mill-pinna kull hsieb u jfisser b'dik l-espressjoni, qasira jew twila, bi kliem li jagħtu sewwa, jew l-eqreb hjiel ta' fan-tażija u immaġinazzjoni tal-poeta bla ma jnaqqas xejn mis-sens u mill-effett.

F'ras xi poezija naraw li fejn deherlu t-traduttur ha l-libertà li jbid-del l-isem jew xi kelma, li kif haseb, ma setghux forsi joqogħdu tajjeb bil-Malti, jew għaliex il-kelma Maltija ma setgħetx taqdih għal kollox.

Bhala mera ta' dak li fissirt 'l hinn u 'l hawn wiehed jista' jislet xi versi fejn fl-istess hin tidher ir-reqqa fis-sengħa tat-traduttur.

Versi mexxejja u mfissrin tajjeb huma dawn li ġejjin: Minn "Ix-Xtajta Zmien Ilu" (*La Spiaggia d'Allora*):

*Il-lum jien, tabilhaqq,  
 jebel aktar ma nitfax,  
 crieiki fl-ilma ma nagħmika  
 u minn go mohħi harġet it-tifkira  
 tiegħek titbissem hienja.  
 Fil-mohħ tiegħi għajjen u kollu mdejjaq*

*bhal qtajja' kbar t'għasafar suwed,  
il-lum jien nisma' biss għaddejja  
kotra ta' ħsibijiet waħċija.*

Fil-poezija, "Il-Bejjiegha tal-fjuri fi Piazza di Spagna" (*La Fioraia di Piazza di Spagna*), insibu deskrizzjonijiet espressivi u djalogi naturali, għalkenim xi kelma 'l hawn u 'l hinn ma twegibx għalkollox mat-test, htija tar-ritmu, iżda bla nuqqas fl-effett tekniku tal-versi:

*"Ara, sinjur, ma tixtrihomx dal-fjuri?"  
qattli hi u titbissem tfajla bejjiegha  
fi piazza gewwa Ruma.....  
Harist lejn dik it-tfajla, kienet sbejha,  
fl-aħjar minn ta' żgħużiha, u star ta' dwejjag  
kien jinfirex f'għajnejha u fuq xufftejha*

.....

*"Jiena, jaħasra, vjaggatur imsejken,  
u 'l min nagħti dal-fjuri m'għandix",  
wejibtha, u harist lejn dawk il-fjuri,  
lejn wiċċha sfajjar, iżjed mill-ward sabiħ,*

.....

*"Lil hadd?—Tassew int, mela mdejjag!—qattli,  
imm'ixtrikom, u qeghidhom fuq l-artal  
gewwa xi knisja, f'riġel il-Madonna.  
Knejjes issib kemm trid hawnhekk go Ruma".  
"Ma nissugrax, għax jiena midneb kbir!"  
Għidtilha, u bqaft hemmhekk bla ma niċċaqqlag  
quddiem dawk iż-żewġ ishra ta' sbuħija:  
tal-fjuri sbieħ u l-wiċċ hekk helu u sfajjar.*

Fost il-poeziji l-oħra, fejn it-traduttur wera l-iktar sengħa ta' tek-nika tajba fit-traduzzjoni, nistgħu nsemmu: *Helsien* (Libertà); *Dik is-siegha* (Quell'Ora) u *Irmied* li bħala traduzzjoni hija l-aħjar waħda.

Fl-ahharnett ingību din il-poezija shiħa ta' tliet kwartini, li għal-kemm tagħmel sehem mis-sensjela ta' poeziji *Cenere*, hija b'ritmu u met-ru uniformi, u fiha l-pinna haħffa tat-traduttur, poeta liriku, sabet l-art iżjed watja u timxi tajjeb haħna:

*Tieqa (Una Certa Finestra)  
Kien hemm darba waħda daqsxejn ta' tieqa  
fi triq għażiża li kont nafha sew:  
tifla sabiħa li ma rrid qatt ninsa,  
tifla sabiħa kienet tgħix hemm ġew.*

*Imbagħad xi rġiel bil-karrettuni magħhom  
ġew, waqqgħu d-dar, u l-bini kollu ntemm,  
twarrab b'ieħ floku saret piazza żgħira,  
u dik it-tieqa għażiża m'għadhieħ hemm.*

*Imma mhux minnu illi giet megruda!  
It-tieqa ghadha hemm kif kien fi-żmien.  
Għax jekk nagħlaq għajnejja, u nħares sewwa,  
nerġa' f'qalbi naraha kif nafha jien.*

Fl-użu tal-lessiku rumanz li 'l hawn u 'l hinn insibu fil-versi ta' din il-qatgħa, it-traduttur jurina li, bħalma nsibu wkoll f'poeżiji oħra ta' ilsna barranin fit-traduzzjonijiet tagħhom, fi-astrazzjonijiet sew ta' l-oġġett kemm ta' l-idejiet, ma tistax tingēda biss bil-ghodod ta' lsienna dejjem, u li fejn tidhol il-poeżija, *il-kelma Maltija safja ssaltan l-iktar fil-lirika sentimentali u romantika ta' lwien lokali.*

Ahna nifirhu lit-traduttur talli rnexxielu b'rizzq tajjeb jidhol għal biċċa xogħol ġdida ta' traduzzjoni ta' din il-ghamla, u nittamaw li ma ndumux ma jkollna mill-pinna għammiela tiegħu xi xogħol iehor sieheb *ic-Cenere*.

Il-ktieb *Irmied* hu stampat b'tipi ċari u fuq karta fina, u b'koper-tina eleganti li tagħmel *reclame* sabiħ lid-Ditta li stamptu. Jinsab għall-bejgħ għand il-librara prinċipali, il-Belt.

A. Cremona.

**DUN KARM—POET OF MALTA**—Poeżiji ta' Dun Karm, magħżulin u maqlubin għall-Malti minn A.J. Arberry, Litt.D., F.B.A.,—Introduzzjoni u Glossarju minn Patri P. Grech, O.S.A., D.D., L.S.S.—Cambridge. University Press. 1961.

Din il-ġabra ta' Poeżiji magħżulin u maqlubin għall-Malti minn A.J., Arberry, Professur tal-Għarbi fl-Università ta' Cambridge, qeħret stampata fi ktieb f'tit xhur qabel il-mewt tal-Poeta Nazzjonali tagħna, Dun Karm.

Din it-traduzzjoni ta' versi Maltin magħmula minn bniedem li għandu isem fil-letteratura tal-Ilsna Semitiċi għax-xogħlijiet tiegħu ta' studji u traduzzjonijiet bl-Ingliż ta' poeżija Għarbija u Persjana, tkabbar mhux biss l-isem tal-poeta tagħna, Dun Karm, iżda żżid ukoll l-importanza. interess u għieħ tal-letteratura Maltija fost l-istudjużi tal-Ilsna Semitiċi barra minn Malta.

B'dan il-ħsieb il-Professur Arberry, minn mindu ġie jżurna hawn Malta, meta ġew f'idejħ xi xogħlijiet tal-prożaturu u poeti Maltin mill-qt mill-isvilupp letterarju, għalkemm ekejken, ta' lsienna, kien għamel ġabra ta' siltiet ta' proża u poeżiji, mill-pinna ta' kittieba, fejn wera kif mill-benniena ta' f'tit qwiell, għanjiet u hrejjeħ, il-lsien Malti maż-żmien rabba letteratura sbiħa, li kulma tmur dejjem tikber u tistagħna. "A Maltese Anthology" kien l-ewwel xogħol tiegħu ta' traduzzjonijiet ta' b'cejjeħ ta' proża u poeżija mill-Malti għall-Ingliż li deher fi ktieb mill-Oxford Press fl-1960.

Qatt qabel ma kellna ġabra hekk sabiħa ta' proża, u l-iktar imbagħad ta' versi Maltin maqlubin f'lsien barrani. 'L hawn u 'l hinn fi-istorja tal-letteratura Maltija ġie li kellna xi proża maqluba b'lsien iehor; xi hrejjeħ, xi rakkonti, u dan l-aħħar xi rumanz ukoll, iżda qatt ġabra ta' proża u poeżiji bħal dik fil-"Maltese Anthology" u f'dik li issa għandna

tal-poeżiji ta' Dun Karm. It-traduzzjonijiet ta' proża jew ghanjiet Mal-tin minn kittiċba barranin, bħalma huma ta' Stumme, Ilg, Bonelli, Murray, Butcher u Arkell huma wisq f'tit u ta' valur żgħir fejn ix-xoghlijiet ta' traduzzjonijiet mill-Malti għall-Ingliż mill-pinna tal-Professor Arberry.

Mill-ġabra kollha ta' poeżiji li kiteb u ppubblika Dun Karm f'ġurnali, rivisti u kotba zġhar għalihom, ta' madwar 230, mill-1912 sa' l-1952, għal dan il-ktieb, il-Professor Arberry għażel 37 poeżiji, li kif deherlu, setghu, bit-traduzzjoni Ingliża tagħhom, juru l-qawwa poetika tal-pinna ta' Dun Karm lil nies barranin, u fost dawn, studjużi ta' l-ilisna semitiċi. Il-poeżija ta' Dun Karm, kif deher lill-Professor Arberry, kien tas-sew jisthoqqilha li tkun magħrufa barra mix-xtajta tad-daqsxejn ta' gżira tagħna, għax, bħalma sqarr hu stess, meta għall-ewwel darba, qara xi f'tit mill-versi tiegħu, hass tassew li Dun Karm kien poeta ta' ċertu valur wisq akbar milli sata' kien stmat f'pajjiżu. Fil-għażla tal-versi l-Professor Arberry fittex li jagħti lill-qarrej ħjiel, kemm jista' jkun, karatteristiku ta' l-istil, fantażija u sentimenti f'wahda jew oħra mill-għamliet ta' poeżiji li Dun Karm kiteb, sew jekk reliġjużi, profani, patrijottiči, sentimentali, jew deskrittivi fejn 'l hawn u 'l hinn ma tonqosx dik l-arti ta' pittur morali tan-natura, u b'sentimenti awtobiografici f'xi versi allegorici, li f'xi waqtiet jagħmlu lil Dun Karm romantiku fil-ħsieb u fis-sentiment, kif osserva sew l-Awtur ta' l-Introduzzjoni ta' din il-ġabra ta' versi ta' Dun Karm.

Maġenb kull poeżija maqluba bl-Ingliż, fil-faċċata tax-xellug, tinsab il-poeżija originali tat-test Malti hliel fil-poeżija *l-Oġbra* li t-test originali tagħha huwa mogħti bit-Taljan tal-Foscolo, fejn it-traduzzjoni hija eżempju mill-isbaħ tal-hila ta' Dun Karm bħala traduttur tal-poeżija klassika.

L-Introduzzjoni ta' din il-Ġabra ta' Poeżiji ta' Dun Karm, dwar l-isvilupp storiku tal-letteratura Maltija bi kriterji kritiči fuq il-poeżija ta' Dun Karm, kif ukoll in-noti fuq kull poeżija, u l-glossarju tal-versi originali fl-aħhar tal-ktieb huwa xogħol sabiħ u ta' reqqa mill-pinna ta' P. Prosperu Grech.

Il-ktieb jinsab għall-bejħ għand il-Librara prinċipali, il-Belt.

A. Cremona.

## “IN-NISEL TAL-KNISJA F'MALTA” minn Biagio Galea.

Dipartiment ta' l-Infommazzjoni, Malta—1961. Paġ. 120.

Il-Knisja f'Malta għandha setgħa u qawwa li jinhassu fil-hajja u l-hidma tal-poplu tagħna, u l-istorja tagħha hi midmuma mal-ġrajja ta' pajjiżna. Billi hemm din ir-rabta shiħa bejn il-Knisja u l-Gżira tagħna hu ta' interess kbir li wiehed ikun jaf kif tnisset u xxettlet il-Knisja f'Malta.

Is-sur Bjaġju Galea hu wiehed mill-ftit li jistgħu jagħtuna dawl fuq it-tnisil tal-Knisja fil-Gżira għax il-Knisja kellha bidu fl-inhawwi tar-Rabat u l-Imdina fejn is-Sur Bjaġju twieled u trabba. Is-Sur Galea ilu żmien twil jinteressa ruħu fl-istorja ekkleżjastika ta' pajjiżna, hu stħar-reg il-ġrajja u l-leggendi, qalleb kotba, ikkonsulta dokumenti qodma u, wara xogħol twil u ta' sabar, sehllu jiġbor tagħrif siewi fuq il-bidu tal-Knisja f'Malta.

Dan l-istudju fih taghrif li s'issa għadu qatt ma deher miktub u fih wkoll dokumenti li sal-lum kienu għadhom mitlufu jew mohbijin. L-awtur ma żammx biss fuq l-aspett ekkleżjastiku, imma sviluppja l-progress tal-Knisja mal-hakma tal-pajjiż: hekk hu jiftah ix-xogħol tiegħu billi jagħti harsa lejn l-ewwel għus li hakmu fuq Malta u jiddekrivi l-istat politiku u reliġjuż tal-Gżira tagħna fil-milja tas-snin u jagħmel enfasi fuq l-aqwa grajjiet li taw sura lill-qagħda tal-Knisja f'Malta, bħalma huma, biex insemmu ftit fin-Nawfragju ta' San Pawl fil-konsegwenzi tiegħu fuq il-hajja tal-poplu Malti; il-grajja tal-Grotta ta' San Pawl, — ir-Rabat, u jispjéa b'taghrif u b'deskrizzjoni tal-festi ċentinarji ta' San Pawl f'dak is-sobborg u, biex ikompli sa l-aħbar, ifisser in-negozjati li saru għat-trasferiment tal-Grotta mill-Gvern għall-awtorità tal-Knisja.

Għalhekk intqal sewwa fl-introduzzjoni li "dan il-ktieb ma għandux jinqara biss għall-moġħdija taż-żmien, imma jmissu jservi bħala għajn ta' taghrif għal min jixtieq jistharreg fl-istorja ta' Malta". Ktieb bħal dan huwa ta' fejda u jixraq li jinqara mill-Maltin u jinżamm fil-libreriji tagħhom. Fuq hekk nagħta prosit lill-awtur u nixtqule kull suċċess fil-kitba u riċerki futuri tiegħu. G.

**"INTI U S-CIVIL DEFENCE"**, Department of Information,  
Valletta—1961. Paġ. 30.

Daż-żmien kulhadd jikkellem fuq il-periklu ta' gwerra li d-dinja għaddejja minnu u kulhadd hu beżgħan mill-arma ta' qirda ġdida: il-bomba atomika. Esplożjoni ta' din il-bomba tagħmel herba bla tarf, toqtol elu ta' nies u gġarrat il-bini tal-inhawi ta' fejn taqa'.

Għalhekk il-Gvernijiet kollha qegħdin iħabirku kemm jifilħu biex iħarsu l-poplu minn din il-katastrofi u biex jilgħu għall-ħsara li titnis-sel minn din il-bomba. Imma l-problema li holgot il-bomba hu tant kbir li biex jirsolvieh iridu jkunu l-Gvern u l-poplu flimkien. Dak li jagħmel il-Gvern jeftieg ikun insieheb mill-ko-operazzjoni u d-dixxiplina tal-kotri, u f'każ ta' emerġenza l-qirda u l-herba jonqsu mhux ftit jekk ikun hemm għadd kbir ta' nies, rġiel u nisa, jafu sewwa x'għandhom jagħmlu.

Biex isehh dan il-Gvern stabilixxa l-organizzazzjoni tas-"Civil Defence" li bħala korp għandu d-dmir li iġħallem il-pubbliku x'għandu jagħmel u kif iġib ruħu fil-periklu.

Dan il-ktieb hareġ fl-okkażjoni tal-ghaxar snin mindu twaqqfet is-C.D. u jfisser l-attivitatiet kollha ta' dik l-organizzazzjoni. Min jaqrah jara kemm hemm x'wiehed jitgħallem u kemm korsijiet hemm miftuħin mis-C.D. Wiehed jista' ikollu xejra biex jidhol għal haġa, u jista' jhoss ruħu aktar adattat biex jagħmel haġa oħra. Dan il-ktieb ifisser fi ftit kliem il-facilitajiet li kull ċittadin għandu biex jidhol għall-kors l-aktar adattat għaċ-ċirkostanzi tiegħu u hekk jipprepara ruħu għall-emerġenza li Alla ħares, tista' tinqala'. G.

## KOTBA LI RĊEVEJNA

**Tahriġ ta' Traduzzjoni għall-Matrikola u I-G.C.E.** minn Reginald Vella Tomlin.

**Ir-Rużarju.** Vol. XII. Jannar-Marzu, 1962; minn Patri Valentin Barbara, O.P.

**The Young Listener** — 6th Year: Nov. 1961 u No. 2 u Dec., 1961 No. 3, mid-Dipartiment ta' l-Infurmazzjoni.